


## It-Trinità Qaddisa f'Xoghol l-Artist Gianni Vella

Mario Fenech




Fostin-numruta' xogħlijiet li għamell-artist Gianni Vella (1885-1977) għall-knejjes ta' Malta u Ghawdex hemm id-dekorazzjoni tas-saqaf tal-Knisja Arcipretali ta' San Ġuzepp u l-Immakulata fil-Qala Ghawdex. Kien beda l-ewwel xogħlijiet tiegħu f'din il-knisja fis-sena 1942. Dam 25 sena tiela' u niezze minn Malta għall-Qala sakemm ix-xogħol kollu kien lest.

Fis-saqaf u l-koppla ta' din il-knisja, Vella pinga xeni ta' episodji mill-ħajja ta' San

Ġuzepp, il-Madonna u Ġesù, fosthom it-Twelid ta' Ġesù Bambin, il-Harba tal-Familja Mqaddsa lejn l-Eġittu, il-Mewt Qaddisa ta' San Ġuzepp, il-Patroċinju ta' San Ġuzepp fuq il-Knisja Universali u l-Prezentazzjoni tat-Tfajjel Ġesù fit-Tempju.

Din ix-xena tinsab fl-apside tal-kappellun tal-Kurċifiss fejn huwa pinga wkoll it-Tfittxija ta' Ġesù Mitluf u lil Ġesù qiegħed jitgħallem. F'din l-apside, numru ta'



persunaġġi jidhru mifruxin f'kull parti tal-ispazju li l-artist kellu għad-dispożizzjoni tiegħu.

Fiċ-ċentru tax-xena, l-artist pinga lill-membri tal-Familja Mqaddsa. Il-Madonna tinsab bilwieqfa bil-Bambin Ġesù hdejha, b'id waħda fuq spallejn it-Tfajjel filwaqt li l-id l-oħra qiegħda żżomm id Ġesù. San Ġużepp jinsab f'tit lil hinn mill-Madonna qiegħed josserva dak li qed isehh quddiemu.

Ftit 'il fuq minnhom insibu x-xbieha tal-Ispirtu s-Santu fil-forma ta' hamiema bajda b'raġġi bojod herġin minn madwarha u neżlin fuq il-Madonna u l-Bambin.

Fil-parti ta' fuq tiddomina x-xbieha tal-Missier Etern b'idejh miftuhin u mdawwar bi shab abjad, żewġ angli kbar u puttini, qiegħed ibierek lil Ibnu l-Għażiż waqt il-

Prezentazzjoni tiegħu mill-Madonna u San Ġużepp fit-Tempju.

Għadd ta' Qassisin u Dutturi tal-liġi jidhru fuq kull naħa tax-xena qegħdin jiddiskutu bejniethom din il-ġrajja. L-artist hawnhekk xtaq li jispjega l-kobor tat-Trinità Qaddisa flimkien mal-Misteru Tagħha permezz ta' din id-diskussjoni li tidher għaddejja b'tant interess minn dawn il-Qassisin u d-Dutturi tal-Liġi.

Għalkemm is-sugġett ta' dan ix-xogħol huwa l-Prezentazzjoni ta' Ġesù Bambin fit-Tempju, tidher sew u dominanti t-Trinità Qaddisa biex b'hekk toħroġ il-kapaċità espressiva ta' dan l-artist Gianni Vella li fil-knejjes tagħna hallielna bosta xogħlijiet sbieħ tul il-karriera twila tiegħu.

Il-festa t-tajba lil kulhadd.

